



■ Sevinc Nuruqızı

WWW.KASPI.AZ 25 aprel 2015

UŞAQ DÜNYASI

KÖRPÜDƏN KEÇİRDİ KEÇİ

Keçi yenə keçir çayı
Var o tayda yonca payı.
O taya gedən körpüdür
Keçi körpünü tərpedir.
Bir az dəcəl, bir az şəndir.
Bir azca küyə düşəndir.
Bir az titrəyir ayağı
Yeriyir topalsayağı.
Var bir azacıq yuxusu
Bir azacıq da qorxusu.
Bir azca da qamı acdır.
Yazıq keçİ nələcdir.
Gərək o, keçsin ki, çayı
Çatsın ona yonca payı.
Tap... turup, tap... turup.
Və guruppp, guppp, gupp
Ay haray, keçİ çaydadır
Nə o tay, nə bu taydadır.
Çox pis oldu işin sonu
Tez çaydan çıxardın onu.

AY İLBİZ, İLBİZ, İLBİZ

-Ay ilbiz, ilbiz, ilbiz
Yolu üstə zərli iz.
Evindən çıx gəl bizə
Biz çay süzək ilbizə.
Ay ilbiz, ilbiz, ilbiz
Səni gözləyirik biz.
İlbiz dedi: - Siz gəlin
Öz də bir az tez gəlin.
Baxmayın dardır yerim
Dostlara vardır yerim.
Dəmdədir çay da, aş da
Bişirilib lavaş da.
İlbizin evi burma
Gəz bu evi, oturma.
- Ay ilbiz, ilbiz, ilbiz
Yemək ver, çox açıq biz.

OYUN

Evcik qurmuşdu
İki soxulcan.
Bəzəkli idi
Evcikdə hər yan.

Gəlincikləri
Böcəklər idi.
Çarpayılar
Ləçəklər idi.

Evciyin iki
Eyibi vardı.
Bir az qaranlıq
Bir az da dardı.

İŞIQFOR

Yatmaq istədi
Bir gün işıqfor.
Dedi: -Yatmasam,
Olacağam kor.
Gözlərin yumub
Xoruldadı o.
Nə işıq saçdı,
Parıldadı o.
Yuxusu yaman
Şişişirin idi.
Külək əsirdi
Çox sərin idi.
Qəfildən yuxu



Gördü işıqfor.
Gördü ki, dolub
Maşınlarla yol.
Maşınlar ona
Deyirlər laylay.
Göyden onlara
Yol göstərir Ay.
Gah yaşıl olur
Gah da qırmızı.
Maşınlar Aydan
Qalıblar razı.
Şütüyüb ötür
Onlar həvəslə.
Nəgmə deyirlər
Çox hündür səslə:
-Yat, işıqfor, yat
Gözəldir həyat.



Açıqdır yollar
Səmada Ay var.
Aydan bizlərə
İşıqlı pay var.
Səksənib durdu.
Bu an işıqfor.
Gördü ki, dolub
Maşınlarla yol.
Yandı gözləri
Yaşıl, qırmızı.
Maşınlar ondan
Qaldılar razı.

DƏLƏ KÜKNAR BƏZƏYİR

Öz kiçik koğuşuna
Küknar getirib dələ.
Şütüyür koğuş boyu
Dələ belədən-belə.



Bəzəyir küknarını
Dələ ağ göbələklə.
Altını döşəyibdir
Quru otlə, lələklə.

Qaçıb, qonşu dovşandan
Yerkökü alıb dələ.
Qoz-fındıq da asacaq
Küknarından o hələ.

Dələnin səsi alıb
Koğuşu öz başına.
Küknarı göstərəcək
Öz məktəb yoldaşına.

KEÇİ GƏLİR QAÇA-QAÇA

Keçi gəlir qaça-qaça
Buynuzları qoşa haça.
Kim içməse şorbasını
Kim incitəse babasını.
Kim həyəte zibil atsa
Kim gec durub,
Kim gec yatsa.
Keçi ona kəllə atar.
Ha-ha-ha, ha-ha-ha
Buynuzu kötüyə batar
Ha-ha-ha, ha-ha-ha.
Sən tez içərsən şorbanı
Sən incitməzsən babanı.
Sən həyəti süpürərsən
Sən zibilli götürərsən.
Sən hamıdan tez durarsan
Sən gecə mürgü vurarsan.
Keçinin buynuzu haça
Kötük tutub, qoymur qaça.
Ay, kötüyü yaran gəlsin
Keçini qurtaran gəlsin.

AĞACDƏLƏN

Tra-ta-ta, tra-ta-ta
Kimdir o, minib ata?!
Tra-ta-ta, tra-ta-ta
Qoymur meşəni yata.

Tra-ta-ta, tra-ta-ta
Heç kəs minməyib ata.



Ağacdələndir, qoymur
Bütün meşəni yata.

DƏLƏ

Arabada gedir dələ
Hamıya əl edir dələ.
Bir araba qoz aparır
Nə istiot, duz aparır.

- Al bu sənin, bu da sənin
Bu qarğanın, bu sərçənin.
Ay qaranquş, gəl qoz götür
Bunu da leyləyə ötür.

Bu ördəyin, bu dovşanın
Bu ikisi də Məstanın.
Al üçünü Toplana ver
Canavara, aslana ver.

Bu ayının, bu da atın
Qoz qurtardı, gəlin çatın.
Ətəyimdə qalıb üçü
Növbəyə dur, cığal keçİ.

Əvvəl dəvə, sonra camış
Camışın ağzında qamış.
Bu qoz çatacaqdır qaza
Qaz qozu saxlasın yaza.

ŞİMŞƏK

Gecə vaxtı
Şimşək çaxdı.
Şaraq-şaraq.
Səma oldu
Zolaq-zolaq.
Sərçəciklər
Pırrr elədi.
Ala köpək
Mırrr elədi.
Qaz qorxdı
Şimşək səmindən.
Qız qorxdı
Şimşək səmindən.
Uçan oldu
Qaçan oldu.
Hamı qorxaq
Siçan oldu.
O saat elədi yağış.
Gur yağdı
Çilədi yağış.

XƏSTƏLƏNİB PİŞİYİM

Xəstələnilib pişiyim
Günahkar olmuşam mən.
Çimdirmişəm vannada
Pişiyimi mən dünən.



Sonra da oynamışam
Onunla yelçəkəndə.
Sən demə, xəstələnilir
Pişik də yel çəkəndə.

İndi hərərəti var
Səhərədək yatmayıb.
Nə qədər eləmişəm
Bir həb belə atmayıb.

Pəncəsinin altında
Gizləlibdir başını.
Gərək atım bu gündən
Dəcəlliyin daşını.

Xəstələnilib pişiyim
Günahkar olmuşam mən.
Çimdirmişəm vannada
Pişiyimi mən dünən.

ELƏ PAYIZ GƏLƏNİ

Payız gəlir, günəşdən
Borc alıb sarı donu.
Küləklər getiriblər
Qolları üstə onu.

Yarpaqlardan rəngbərəng
Çələngi var başında.
Dəcəlliyindən qalmır
O hələ bu yaşında.

Almalardan boynunda
Yaqut boyunbağı var.
Atını oynatdığı
Bağçası var, bağı var.

Qızıl sapla işlənilir
Yaylığının yələni.
Əl-ayaq çəkilibdir
Elə payız gələni.

POÇTALYON KƏPƏNƏK

Poçtalyondur kəpənək
Məktubu var bir ətək.
Yol gözləyir qarışqa
Cırcırma, siçan da.
Poçtalyon bərk tələsir
Məktublarla uçanda.
Xallı qanadlarında
Onlar qalaq-qalaqdır.
Yarpaq, çiçək ləçəyi
Məktublarçun varaqdır.
Kəpənək çox həvəslə
Səsləyir: - Dovşan xala,
Məktub yollayıb sizə
Bostandan dovşan bala.
Ey, köstəbək, sənə də



Məktub var soxulcandan.
Qurbağaya teleqram
Çatacaqdır ilandan.
Məktub gəlib kirpiyə
Ağappaq göbələkdən.
Tülküyə dostu yazıb
Düşündüyü kelekden.
Ətirli xəbərlər var
Arlara çeməndən.
Şəhə məktub gəlibdir
Yuyunandan, çiməndən.
Tısbəğanın məktubu
Özündən tez gəlibdir
İçində bilirsiniz,
Nə qədər söz gəlibdir?!
Çeyirtkə hoppanıbdır
Sevincindən yerində.
Böcəkdən məktub gələn
Saatların birində.
Qəzet alıb sığırçın
Həvəslə varaqlayır
Kəpənək meşəboyu
Çaqqalı soraqlayır.
Yorulmadan dolaşır
Yenə bütün meşəni.
Xoşbəxt edib bu səhər
Hər əlinə düşəni.
Sağ ol! - deyib sərçələr
Həm də ağacdələnlər.
Kəpənəyin işinin
Dəyərini bilənlər.
Kəpənək yorulsa da
Çox razıdır özündən.
Bir məktub yayınmayıb
Onun muncuq gözündən.
Paylayıb hamısını
Təkce biri qalıbdır.
Onu da kəpənəyə
Bacısı yollayıbdır.

ÜÇ ARI

Qaçıb pətəkdən
Üç bacı arı.
Əyinlərində
Don var, sapsarı.
Kim desə hanı
Bacı arılar.
Mükafat üçün
Alacaqdır bal.
Tapmadı heç kim
Gəzildi hər yan.
Birdən elanı
Oxudu Ayan.
Dedi: - Bilirəm,
Arılar hanı.
Gedin axtarın
Bizim eyvanı.
Mən mürəbbədən
Doyub gəlmişəm.
Yaxmacı orda
Qoyub gəlmişəm